



**ГУМАРЫСТЫЧНАЯ 2-А ТЫДНЁВАЯ ЧАСОПІСЬ.**

Адрэс Рэдакцыі і Адміністрацыі:  
**ВІЛЬНЯ, Завальная вуліца, № 7**  
 Беларуская Кнігарня. «МАЛАНКА»

**№ 3**  
**20 ЛЮТАГА**  
**1926 г.**

**ПАДПІСНАЯ ЦАНА:**  
 на 1 год 8 злот.  
 „ паўгоду 4 „  
 „ тры мес. 2 „  
 „ адзін м. 1 „

За граніцу: на год—тры  
 даляры, на паўгоду—1 д.  
 і 50 цэнт.



**ЭНДЭК:** — Хамы, а ня людзі гэтыя «białorusini», чаго яны скардзяцца, чаго ім усё мала? Вось як мы дбаем аб падняцце іхняй культуры, што адна з іх весак выглядае, як вуліца ў Парыжы. Зусім заходняя культура.

## „Заходняя культура“

Досыць казаць вам панове, шляхтове,  
Што вы нясеце „культуру“ для нас!  
Мы вас ня просім, бяз вас абыйдзёмся;  
Ваша „культура“ хай будзе для вас!  
Такое „культуры“, што вам дазваляла  
Соткі гадоў нас ў прыгоне трымаць, —  
Нам ужо годзе, яе больш ня хочам,  
Можаце, панове, з сабою забраць!  
Вашай „культуры“ сьляды не зацёрты  
Ад ей душа плача, а сэрца крычыць,  
Што ўсё то аблуда і крыўда адвечна,  
Якую трудна зважыць, змерыць, злічыць.  
У імя сваей „заходняй культуры“  
Вы проціў нашых школ паднялі паход, —  
Вы зьнішчылі тое, што цяжкаю працай  
Сабе збудаваў беларускі народ.  
У імя „высокай заходняй культуры“  
Калечыць дзяцей нам вучыцель чужы,  
Нівэчыць нам мову, усё зьневажае,  
— Бо права таго, хто дужы!  
Ад роднае школы, беларускае школы  
І сьледу ня стала, як Грабскі прышоў,  
Відаць на яго „дух заходу“ павеяў,  
Што зьнішчыў усё, што знайшоў.  
І ваш „дух заходу, — вялікай культуры“  
Пануе на „крэсах“ у блеску сваім,  
Што мусіць-бы сам Мураўёў падзівіўся:  
Што нічога такога ня было і пры ім...  
Не, досыць, панове, крычаць на сьвет цэлы  
Аб вашай „культуры“, што сеце ў нас;  
Ніхто ўжо ня верыць ні Грабскім, ні  
Скшынскім,  
Бо кожны з народаў ўжо ведае вас!  
Уся тая „культура“, што нам прышчаплялі  
Няпраўдай, прымусам, абманам, крутнёй;  
Счэзьне, завяне, як зерне благое  
Разам з вашым Грабскім і ўсею раднёй!  
Прыдзе час, а мо' будзе ўжо позна, —  
Пазнаўшы цану абяцанак пустых,  
Беларускі народ з пагардай адкіне  
Рукі да згоды „культурнікаў“ тых,  
Што нас доўга абманам кармілі  
І, як малых, вадзілі за нос,  
Бо баяліся горай, як сьмерці,  
Каб беларус не акрэп, не падрас.  
Дык досыць, панове, нам вашай „культуры“,  
Хай яна будзе выключна для вас!  
Той яе ня прыме за нікія скарбы,  
Хто ўжо пазнаў на сабе хоць-бы раз...  
Дык досыць і нам, браты беларусы,  
На „заходнюю культуру“ надзеі сьнаваць,  
Для нашай праўдзівай сялянскай *Культуры*  
Трэба шлях новы хутчэй будаваць!

Я. М.

## „МАЛАНКА“.

Добры дзень табе, мой браце!  
Беларусе, родны мой,  
Зноў „Маланка“ ў Вашай хаце  
Хоча гутарыць з табой.

Слухай, братка, сядзь за столам,  
Побач сядзець хай сусед:  
Рэшта вёскі станьце колам  
Пры стале вось тут, як сьлед.

Хто з Вас, брацьця, Вільню знаець,  
Мо', калі там з Вас хто быў,  
Мо', аб Вільні дзед Вам баець,  
Мо', з Вас нехта Вільню сьніў?..

Пекны горад Вільня наша:  
Беларусі гордасьць тут,  
З Вільні ёсьць „Маланка“ Ваша,  
З Вільні прэць яна ў Ваш кут.

Ёсьць у Вільні подла „Рада  
Тымчасова“ яе зваць:  
Гэтага, браточки, гада  
Вы павінны зваяваць.

Гэты гад сваю газэту  
Шлець дарма на вёску Вам:  
Вон ганіць! — атруту гэту,  
Бо яна нясе сьмерць нам.

Грошы ёй дае Варшава,  
Гэтым хоча нас труціць:  
І стараецца тут жвава —  
Вас палякамі зрабіць.

Павлюкевіч там кіруе,  
Ён Вам кажа, што ён свой:  
Братка мой, Цябе ён труе..  
Плюнь яму Ты, родны мой!

Ён за польскія дукаты,  
Хоча ім прадаць наш край:  
Й шлець атруту ў Вашы хаты —  
Знай аб гэтым, братка знай!

Беларусам ён назваўся,  
Каб Табе атруты даць:  
Знай, браток, што ён прадаўся,  
І... ня дай цябе прадаць.

Будь здароў, браток мой родны!  
Хай шчасьлівіць Табе час:  
Больш скажу у час свабодны,  
Як прыйду чацьвёрты раз.

Пярун.



# ЖАРТЫ.

## Міністар Рачкевіч і „доктар“ Павлюкевіч.

Рачкевіч:

Ах, шацунак, мой „докторзе“!  
Што-ж там нова? Як работа?  
Як хвароба? Ці паможа?..  
Можа трэба болей злата?

Павлюкевіч:

Цяжка... гадка... трудна жыці:  
Трэба кожнага купіці,  
Трэба кожнаму плаціці...  
Радзь, мой пане!.. Што рабіці?..

Без сяброў я маю «Радз»,  
На паперы ёсьць „Прасьвета“,  
І дэфэнзыва ходзіць з заду, —  
Але... дзе-ж ёсьць наша мэта?..

Я-ж табе даў слова, пане!  
Што згублю усіх — дачыста,  
І ў мяне вась край так танё,  
Ты купіў за тысяч трыста.

Вось-жа я за гэты грошы,  
Аднаго купіць ледзь здолеў...  
Драматург з яго харошы  
І паклоньнік алькаголю.

Больш купіць не абяцую,  
Ну... авансік не зашкодзіць...  
Бач, панок, я ўсьцяж працую,  
Бо час выбараў надходзіць...

Дайце мне мандат пасольскі,  
Дайце сойму мне трыбуну;  
Вось тагды я „по-геройскі“,  
Беларусі ў вочы плюну...

Я скажу для заграницы,  
Цэлы сьвет мяне пачуе —  
Тут, дзе Польшчы ёсьць границы,  
Беларусь там ня існуе —

Рачкевіч:

Вам, я ўдзячны, мой паночку,  
Праца Ваша дужа жмудна:  
Ах!.. купляць паадзіночку —  
Гэта-ж так страшэнна трудна.

Вам даю я паўмілёну;  
Хай дужэець ваша праца...  
Згодна польскаму закону:  
„Podła riasa — hojni riasa!“

Пярун.

## ЧАТЫРЫ КАНДЫДАТЫ.

Пан Язэп Пілсудскі аканчальна  
разгневаўся на Польшчу... — Ён  
заявіў, што ня стане яе ратаваць  
на т тады, калі на яе нападуць

большавікі ці немцы... Бо гэтакую  
Польшчу, як ёсьць, і ня варта...

„Хай Польшча шукае сабе тады  
на становішча Вярхоўнага Каман-  
дэра арміі, — Ідыёта, асла, ці  
шую, прызна параіў п. Пілсудскі,  
зьняўшы свю кандыдатуру...“

Ці-ж сапраўды на гэтае стано-  
вішча ў Польшчы няма іншых кан-  
дыдатаў, апрача гэтых чатырох?

У кожным разе запрашаем п.  
Пілсудскага за ягоны „маланкавы“  
стыль — у сталья супрацьўнікі  
„Маланкі“.

## У МЕНСКУ.

— Скажэце, калі ласка, што  
гэта значыць Г. П. У.?

— Глывны Польскі Ужонд.

— Вось яно што! Я бг гля-  
джу, што там выключна паполь-  
ску гавораць.

## НА ПАЎСТАЊКУ ТРАМВАЯЎ У МАСКВЕ.

— Здравствуйте, товарищ, что  
Вы здесь делаете.

— Трамвай под'евреиваю.

— Что?

— Трамвай под'евреиваю, у  
нас ведь теперь нельзя сказаць  
„под'жидаю“, а то в Г. П. У.  
попадеш.

## НА ПАЎСТАЊКУ АЎТОБУСАЎ У ВІЛЬНІ.

Адзін з супрацьўнікаў Паўлю-  
кевіча, заўважыўшы свайго шэ-  
фа, пытае: Добры дзень, п. Док-  
тар, што Вы, тут робіце?

Паўлюкевіч: — Дэфэнзывую —  
панімаеце — на автобус.

Знаёмы: — Што Вы кажаце?

Паўл.: — Кажу-ж Вам, што  
дэфэнзывую..., бо ці-ж мож-  
на сказаць „Чакаю“? Могуць  
падумаць, што ў „Чэка“ пра-  
цуеш — панімаеце...

## У ДЭФЭНЗЫВЕ.

Конфідэнт: — Ты беларус?

Арыштованы: — Так.

Конфідэнт: — Камуніст?

Арыштованы: — Не!

Конфідэнт: — Што ты лжэш,  
сабака, гэта ж сынонімы!

Блазал.

## З прычыны прыезду украін- скіх здраднікаў у Вільню.

Вітаю Вас, стэповы юды!  
Я, Беларус, вітаю вас;  
Здаецца тут... да подлай буды,  
Прыйшлі вы гэта першы раз.

А... хто-ж вас прыйме, ягамосьці,  
Ах, здрайцы украінскіх мас  
Вы подлы і подлых сяньня госьці:  
Які Вас чорт прыгнаў да нас?

Пярун.

## Філезофія ў прыказках.

— Ляпей з разумным згубіць,  
чым з дурнем знайсці, — кажа  
сусед Пятрук, а сусед Янук ад-  
казвае:

— З разумным ніколі ня згу-  
біш, я з дурнем ніколі ня знай-  
дзеш.

\*

— Ня будзь чужым служкаю,  
калі можаш быць сваім панам, —  
кажа сусед Янук, а сусед Пят-  
рук адказвае:

— Той, хто ёсьць сваім па-  
нам, ніколі ня будзе чужою  
служкаю.

Сьвіст.

## Што ж я цяпер зраблю!?

— Што-ж ты гэтакі сумны?

— Быў-бы і ты сумны, каб і  
з табой сталася тое, што і са  
мною!

— Ну, а што?

— Бачыш ажаніўся я: узяў  
кабылу і жонку..

— Ну?!

— Ну: кабыла здохла, а жон-  
ка жыве. І што ж я цяпер  
зраблю.


Хохлік.

## У БРАЦЛАЎСКАГА ШКОЛЬНАГА ІНСПЭКТАРА.

Беларускі вучыцель: Пане ін-  
спэктар, як мае экзамэны, ці мо-  
жаце мне даць беларускую  
школу?

Інспэктар: Саўсім дрэнна пі-  
шаце, ня можаце нават добра  
гаварыць папольску і рэкамэн-  
дацыяў ня маеце ніякіх. Калі  
хочаце, дык дам вам польскую  
школу ў Мёрах, а ў беларускую  
вы ня маеце кваліфікацыяў.

Хохлік.



Фабрыкі замёрлі. Напрасна галодны рабочы люд шукае тут працы.



Змораныя голадам работнікі шукаюць помачы ў дзяржаўных установах, але ўрадовец кажа: як заўсёды:

— Запамогі няма, ды й ня будзе!



Ідзі на вечны спачын, дарагі работнік! Ня трэба табе ўжо а ні працы, а ні ўрадовай запамогі, нават энкі галодных жонкі і дзяцей не разбудзяць цябе...

## БЕЗРАБОТНЫ

(Праўдзівы абразок)

Будзе цяжкая зіма! — казалі з восені.

І праўда. Гэткага крызысу, гэтакага цяжару я не перажываў нават у крытычнейшыя часы вайны. На вёсцы працы ніякай. Усё замёрла, бы перад бурай якой.

— Што-то будзе, што-то будзе? — з нейкім жахам шэпчаць сяляне. Зарабіць ніскуль ні граша, а падаткі ўсе новыя і новыя падсыпаюць. Прыходзіцца адбіраць ад сям'і апошні кусок хлеба, — завясыці на кірмаш пуд другі жыта, каб было чым заплаціць падатак.

Па праўдзе кажучы я ніякіх падаткаў не плачу, бо я безработны і ніякай маемасьці ня маю. А ўсё-ж такі жыцьцё зрабілася горай пекла, бо ў пекле, кажуць, чэрці нейкую там працу даюць: смалу вазіць, ці катлы падпаляць, а тут нічога ніякага, — хоць ты ваўком завый.

— Яначка, — кажа аднойчы да мяне жонка схадзі ты да пана, можа ён табе дасьць якую працу. Людзі ходзяць працаваць у лесе, мо' і ты там пару злотых заробіш, бо голад, хлеба няма... На вачах яе былі сьлёзы.

Я ведаў, што пан да мяне ня ласкаў, а ўсё-ж такі пашоў.

— Што трэба? неяк нібы закрычэў, нібы замычэў пан.

— Паночку! жонка галодная, дзеці. Зьлітуйцеся, дайце якую працу.

— Што?

— Працу! — з пакарай адказаў я.

Пан, прыжмурыўшы адно вока аглядзеў мяне з ног да галавы і яшчэ раз ад галавы да ног.

— Гэта, калі ня мыляюся той, што ў часе выбараў быў прэзасам нашага выбарчага камітэту? — са зьмяінай усмешкай спытаўся пан.

— Але.

— Дык чаго ж ты тут прыходзіш?

— Працы шукаю!

— А памятаеш, як ты казаў, што трэба зямлю ад паноў адабраць, сялянам надзяліць і гэтак далей. Што ня трэба выбіраць да сойму паноў, а толькі сваіх беларускіх паслоў. Дык вон з воч, бальшавік пракляты! Хай табе твае хамскія паслы дадуць працу!


Сьцяўшы зубы, я моўчкі выйшаў з палацу. Я быў вельмі сярдіт на сябе што пайшоў з паклонам да пана.

Весела чырыкалі на дварэ верабейчыкі:


— Крызыс! Крызыс! Крызыс!

Ногі неяк неахвотна паддаваліся мне, а пусты жывот напяваў даўно мне знаёмы галодны марш.

Я. Накрэвіч.



Рысунак Ю. Монвіда.



### П а п е л е ц .

**Ксёндз:** — А цяпер, дарагія парахвіяне, пасыплю вам на галовы попелу, у знак таго, што хто ня дае грошай на малітву, дык хутка ў попел абярнецца.

**Чорт** (пра сябе): — Як прыдзе каму пара, дык нічога твой попел не паможа. Схавай яго ляпей для сябе, бо грахоў маеш бяз ліку.

### П а п р а в і ў .

Адноўчы з шпацыру да хаты  
Па вёсцы нашай ад гумён  
Ішлі адзін за адным два браты  
(Двара Лужэцкага паняты)

Па йменьню: Янэк і Сымон.  
І як на грэх, бяду якую,  
Ў канцы аж самага сяла  
Сустрэлі панічы сьвіньню такую.

(Нязвыкла для хлапцоў таўстую)  
Што раптам абадвох цікавасьць узяла.  
Ў здуменьні кажа Сымон брату:  
— Глядзі, Янэчак, а я—я!..

Напэўна, аж таўсьцей за тату  
(Хоць і тата наш чужы лезе ў хату)  
Ўжо будзе гэтая сьвіньня!  
— Цьфу! Ты, дурань, — лаець брата,

Пачаў Янэчак тут адразу:  
— Ты з кім зраўняў гэту заразу! —  
Такіх сьвіней, як ёсьць наш тата,  
Ў жыцьці ня ўбачыш ты ні разу.

Я. Башкір.

### У „дoктoра“.


Даведаўшыся з газэтаў, што прэзас „Тымчасовае Рады“ Паўлюкевіч называе сябе „доктарам“, селянін прыносіць да яго хворае дзіця.

— Што гэта? — пытае Паўлюкевіч.

— Паночку, — кажа селянін.— Дзіця захварэла: рады яму ня дам, усю ноч кідаецца ня спіць.

— Нясеце яго да доктара, бо і я сам усю ноч кідаюся ня сплю, усё думаю якую брахню напісаць цяпер у сваёй газэце.

М.



### Абідзеўся.

— Ці ты чытаў „Беларускае Слова“.

— За каго ты мяне лічыш? Я чэсны чалавек.



## Зьяважыў.

Сярод хаты на услоне,  
Накрыж рукі склаўшы,  
Ляжыць Тэкля—Янкі жонка  
Душу Богу аддаўшы.

А над ей казілам шчыра  
Поп дыміць, махаець,  
І пры боку Янка цяжка  
Па жонцы ўздыхаець.

Ад парогу аж да столу  
Сабрало ўсю вёску,  
Душна, сумна, чаду поўна,  
Ад кадзіла й воску.

— Упакой рабу Таклюсю...  
Сумна поп выводзе.  
Плач глухі і уздыханкі  
Чутны у народзе.

Плача й Янка, як малое,  
І ніяк ня знаець,  
За што поп яго Таклюсю  
Рабой абзываець:

— Што з таго, калі другая  
Тварам ня шурпата,  
А ў яе няма парадку,  
Стаіць лядам хата.

А нябожчыца хоць, праўда,  
І была рабая,  
Але зух была кабета,  
Проста залатая.

Што яна папу зрабіла,  
Да яе што маець,  
Што на божай на пасьцелі  
Рабой называець.

— Упакой рабу...—ізнова  
Сумна поп выводзіць.  
Янку злосьць бярэць, нябога  
Аж з сябе выходзіць.

— Ты хоць Бога пабаяўся-б—  
Папа ён спыняе:  
— Іншых пацераў ня ўмееш,  
Толькі як „рабая“!

І за што яе, зязюльку,  
Мёртвую, чапаеш?  
Сам ты лепей углядзіся,  
Што за жонку маеш:

Мая хоць раба ды толькі—  
Хай Бог гэтых плодзіць!—  
А ў твае і твар—што драчка,  
І да дзяка ходзіць!

Я Башкір.



## У Менску Беларускім на пошце.

— Прыймеце, калі ласка, за-  
бясьпечанае пісьмо.

— Чо Вам угодна товарищ?

— Хачу здаць забясьпечанае.


— Какой-же Вы сдачи хочите?

— А бадай ты спракудзілася!  
Вось напасьць ліхая, палюдзку  
разгаварыцца нельга!

— Машачка (зварочваючыся да  
другое працаўнічкі) — идите по-  
жалуйста сюда, а то я Гарецкого  
забыла дома, а он требует у  
меня с письма сдачи и говорит,  
што я спаскудилась.

Что это значит спаскудилась?

— (чуваць з публікі) Няхай  
толькі наш камсамол падрасьце  
ды ўзмацуецца, то Вы тут па-  
скупдзіць ня будзеце.



## Госбанк у Маскве

(Дзяржаўны банк).

Камісар Банку чытае пісьмо,  
адтрыманае з аднаго з коопэра-  
тыўных банкаў Менскае акругі,  
пісанае пабеларуску і нічога  
ня могучы разабраць, заве сэ-  
кретара Яковлева.

— Тов. Яковлев, прочтите, по-  
жалуйста, чего они хотят?

Яковлев (чытае ў паўголаса) —  
«У адказ на Ваш загад паведам-  
ляем, што справаздачу за міну-  
лы час, г. зн. да 31 сьнежня  
ўключна вышлем Вам каля 15  
студзеня г. г.

— «Отказ»?.. но в чем-же мы  
им отказали?

— „Загад“ — это видно опи-  
ска, надо читать „за год“ „спра-  
ваздача“ — ну этого никак не  
поймёшь? „Час“, „снежанія“,  
„ўключна“... и причем тут „ўключ-  
на“, ведь это не лодка... а тут  
совсем не понимаю. „Студень“ —  
на кой черт нам их студень, у  
нас не ресторан і не потреби-  
тельное о-во.

Яковлев (зварочваючыся да Ка-  
місара і аддаючы яму пісьмо)

— Нет, товарищ, этого языка  
никак не поймешь, ну и пона-  
выдумали мы этих республик...  
Современем беды только набер-  
ёмся...

— Камісар, — садитесь и пи-  
шите — (дыктуе) Н... коопера-  
тивному Банку.

В ответ на письмо Ваше №...  
уведомляю, что за неимением в  
нашем банке лиц, владеющих  
языком, на коем написано Ваше

письмо, по существу ответить  
Вам не могу.

Впредь при переписке с нами  
приказываю пользоваться исклю-  
чительно русским языком.

Если же у Вас нет лиц, владе-  
ющих русским языком, то мож-  
но писать на немецком, англий-  
ском, еврейском, польском и ки-  
тайском языке.

Гарэх.



## „ДОБРЫ“ ПРЫКЛАД.

*Прыхаджы-ін:* Скажэце, ба-  
цюшка, як гэта маглі Вас з кан-  
сысторыі назначыць у наш пры-  
ход, не запытаўшыся ў нас, пры-  
хаджанаў?

*Бацюшка:* „Глупые люди!“ —  
а калі вы нанімаеце пастуха да  
сваіх сьвіньней, ці пытаецеся ў  
іх: здаволены яны сваім пасту-  
хом, ці не!?“ Н.



## ПРЫЗНАНЬНЕ ПЕРАД СЬМЕР- ЦЬЯЙ.

Жыў сабе пан з паняй і мелі  
яны пяцёра дзяцей: чацьвёра  
разумных, а пяты — дурань.

Перад сьмерцай пан пытаецца  
ў пані:

— Скажы мне, Люсечка, вась-  
ты жывеш апошнюю мінуту на  
гэтым сьвеце, а я яшчэ ня ве-  
даю, чыё гэта, дурное дзіця?  
Прызнайся, дарагая!

— Дурны сын, — то гэта наш,  
а чатыры разумныя, — то гэта  
чужыя (парабка Міколы), — ад-  
казала пані і памёрла.

Н.



## Ксёндз і дзяўчына.

У канцы споведзі ксёндз пы-  
таецца ў дзяўчыны: „Ці ня пом-  
ніш яшчэ якіх грахоў?“

На гэта дзяўчына адказвае:

— Я пасьлізнулася.

— Ну, дык гэта нічога, — ка-  
жа ксёндз: трэба хадзіць асьця-  
рожна.

— Каб то-ж нічога?! — адказ-  
вае дзяўчына, — але што-ж я  
буду рабіць з тым... дзіцяткам (!).

Эс.



## Жародхья прыказкі.

— Пакуль „Маланка“ ня блісьне, — „Пярун“ ня гримне.

— Забіла „Маланка“ „Пяруна“, як апаліла „Авадня“.



### Суседкі.

— На што гэта ты трымаеш варону ў клетцы? — пытаецца адна суседка.

— Бач, — кажа другая, — людзі гавораць, што варона можа жыць трыста гадоў, дык я хачу спраўдзіць гэта. Эс.



### „Вышэйшая культура“.

— Паночку, ці гэта праўда, што асаднікі маюць насадзіць у нас „вышэйшую культуру“?

— Праўда! Але адны асаднікі не патрапяць, — ім тья паненкі дапамогуць, што папрызджалі на „крэсы“. Ужо ў некаторых мясцох будуць шпіталі для „хоруб заказных“.

С—н—свой.



### Панскія служкі.

— Дзеля чаго гэта ПэПэСы выпускаюць на Палесьсі сваю газету ў расейскай мові. Якая завецца: „Красное Знамя“?

Бо цяпер, як пабраталіся з панамі і ўвадну дудку з імі граюць, дык баяцца нават піснуць што небудзь у „хамскай“ беларускай мове, каб ня страціць ласкі ў панноў — эндэкаў.

Я. Я. Я.



### Падпора дзяржаўнасьці

— Чаму гэта кожны асаднік апрача асады на нашай зямлі, мае яшчэ і пасаду ў гміне, паліцыі, дэфэнзыве і г. п.?

— Бо бачыш, гэта — падпора дзяржаўнасьці на „крэсах“. Трэба-ж паказаць, што і на Беларусі ёсьць прыхільнікі „дзяржаўнае нацыі“.

С—н—свой.



### Чаму „Тымчасовая“?

— Скажэце, чаму гэта „рада“ пана Паўлюкевіча завецца „Тымчасовай“, дый шчэ „Беларускай“?

— Пэўна-ж — таму, што складаецца з такіх жа тымчасовых беларусаў, як і сам пан „доктар“ Паўлюкевіч.



### Дармовая Абвестка.

У прыязных п. Паўлюкевічу органах прэсы надрукавана:

„Усебеларускі“ (палітычны) зьезд, які мае выбраць для ўсей Заходняй Беларусі „Сталую Беларускаю Радую“ ўзамен „Тымчасовай“, адкладаецца на неазначаны час...

Дык — рыхтуйцеся-ж, усе беларусы, — да выбараў, не спазьнецеся...

Ад сябе просім ўсе гумарыстычныя часопісі перадрукаваць абвестку.



### Баяцца крыўды.

— Ці ведаеш, чаму гэта паны баяцца зносінаў з бальшавікамі?

— Таму баяцца, каб бальшавікі не пакрыўдзілі панскія... (думаеш маёнткі? не...) белыя рукавічкі сваімі чорнымі мазалістымі рукамі.

Сыч.



### Раствлумачыў.

— Скажы, татка, — пытаецца малады хлапец у бацькі, — чытаў я ў газэтах, што нейкі „архиварыюс“ Студзінскі, ці ліха яго ведае як, хоча адабраць ад беларусаў Траецкія муры ў Вільні, што гэта за шышка, — гэты „архиварыюс“?

— Бачыш, сынку, „архі“ — гэта слова грэцкае, па нашаму азначае „галоўны“, напр., архі дьякан — галоўны дьякан. а... „варыюс“ — гэта відаць слова далікатнае — польскае, панашаму — проста в’ят. Дык вось яно і выходзіць, што твой Студзінскі — архиварыюс ёсьць галоўны вар’ят ці, інакш кажучы, вар’ят з вар’ятаў.



### Самазванны.

— Кім належыць падавацца праваслаўнаму чалавеку ў Польшчы, каб яго лічыць прыхільнікам „дзяржаўнае нацыі“.

— Толькі Паўлюкевічам!

— І трэба быць доктарам?

— Не, не канешне, — можна быць тагды „доктарам“ і самазванным.

С—н—свой.



## Згаварыліся.

Прышоў да старасты жыдох прасіць, каб яму далі пашпарт і кажаць старасьце:

— Быў я, паночку, аж пяць разоў у гміне Вішнеўскай, прасіў, каб далі мне пасьведчаньне на права атрымання пашпарту, але казалі, што трэба да пана старасты, — дык я і прышоў, паночку, прасіць ласкі панскай даць мне пашпарт, бо вельмі паліцыя прыстае ў дарозе.

— А апінію (оріпје) маеш? — спытаўся стараста.

— Піню, Піню маю ўжо тры гадкі. Хлопчык такі прыгожаныкі, — ўвесь у маму ўдаўся.

М.



### ПРЫСЯГА.

— Што здурнеў? П’еш гарэлку праз саломку?

— Мушу датрымаць слова. Я прысягнуў жонцы, што вусны мне не даторкнуцца больш чаркі.

## Ад Рэдакцыі.

Дзякуем усім тым сьвядомым грамадзянам-беларусам, якія ўжо прыслалі падпіску на „Маланку“.

Дзякуем таксама ўсім тым, хто прыслаў нам добрыя пажаданьні і выразы здаволеньня нашай часопісай.

Дзякуем яшчэ раз усім аўтарам, якія прыслалі свае творы да рэдакцыі. Прысылайце яшчэ і яшчэ. Пакуль што даём гонарар толькі за лепшыя рысункі.

Просім не прысылаць: даплатных лістоў, не даваць розных паручэньняў і запытаньняў, бо адпісваньне карэспандэнцыі займае шмат часу.


Напамінаем, што пробных нумароў больш ня высылаем. Усе тья, хто ня прыслаў грошаў, трэцяга нумару „Маланкі“ ўжо ня ўбачаць.

Пачынаючы ад 1-га сакавіка с. г. „Маланка“ будзе выходзіць акуратна 1-га і 15-га кожнага месяца.

### Падпісная плата:

на год — 8 зл.; на паўгода — 4 зл.; на тры месяцы — 2 зл. і на адзін месяц — 1 злоты.

Адрэс: Вільня, Завальная № 7 (Рэдакцыя „Маланка“).



## І Я Н Ы   З Н А Ю Ц Ь.

Кажуць людзі, што толькі сабакі брэшуць, а тут у гэтай газэтцы «доктар» Павлюкевіч гэтак брэша, што нават ніякі сабака не патрапіць.

## Беларускі адрыўны каляндар на 1926 год.

Гэта самы найлепшы, самы найцікаўшы з усіх адрыўных каляндароў і самы найпапрабнейшы для селяніна беларуса.

Чытаючы адрыўны каляндар, кожны штодзень знойдзе там шмат чаго карыснага для розуму, душы і сэрца. Хто выпіша сабе каляндар, будзе вельмі здаволены, бо вочы яго праясьняцца пазнаўшы праўду, за якую каляндар быў канфіскаваны і быў пад забаронай аж да гэтае пары.

Каляндар прыгодны ў хаце беларуса праваслаўнага, ці каталіка, зьмяшчае сьвяты па старому і новаму стылю і друкаваны грамадзянкай і лацінкай.

Кожны, хто ўжо купіў расейскі ці польскі каляндар, — няхай не паскупіцца аднаго златага на свой родны беларускі адрыўны каляндар.

### Цана каляндара 1 злоты.

Выпісываць можна па пошце. Заказы і грошы адрэсаваць (на перасылку далучаць 50 грошаў):

Вільня, Завальная № 7  
Беларуская Кнігарня.

Чытайце і пашырайце вельмі цікавую беларускую газэту

## „Беларуская Ніва“.

Газэта бароніць інтарэсы працоўных масаў і дае вялікі лік навінаў з усіх старонак.

➤ Падпіска на месяц два злотых. ☞

Адрэсуіце: Вільня, Віленская вул., № 12, кв. 6.

## НАША ПОШТА.

**Васіль Матылёк.** За добрыя пажаданні дзякуем Вам. Вельмі нас цешыць, што Вы шчыры сын Беларусі.

**Эсэс.** Вершы не падходзяць. Пішэце цікавейшыя.

**Міртнок.** Ваш фэльетон „Спосаб на ўсё ёсьць!“ — пайшоў да рэдакцыйнага кошыка. Пішэце што-небудзь цікавейшае.

**Янка Сасін.** Не падходзіць, — слаба пішаце.

**Пётра Ермаковіч.** Газэта „Беларуская Ніва“ выходзе тры разы ў тыдзень і каштуе два злотых на 1 месяц. Падпісвайцеся на „Маланку“.

**В. Салавей.** Ваш верш ня можна зьмясціць у „Маланку“ дзеля трох прычынаў: пішаце „чысьцюсенькай“ мэскоўшчынай; за такія словы, як у Вас:

„Агромным пожарам раздуй!“ могуць раздуць наш нумар канфіскацыяй і апрача таго, хоць пішаце Вы прыгожа, а ўсё ж не гумарыстычна. Высылаем Вам толькі № 2 „Маланкі“, а далей чакаем падпіскі.

**Я. Оленцэвіч.** Прысылайце падпіску, болей высылаць ня будзем.

**М. Марушка і К. Грымута.** Высылаем і чакаем падпіскі.

**Беларуская Кавярня ў Баранавічах.** „Маланку“ на крэдыт не высылаем.

**Я. Дзешкоўскі.** Маркі паштоў адтрымалі і перадалі наводле вашай просьбы. Жарт не падходзе.

**Я. Пачопка.** З вершаў карыстаем і вельмі дзякуем. Чакаем яшчэ.

**У. Пышка.** Высылаем вам толькі адзін нумар, а далей чакаем падпіскі.

**Ст. Рымашэвіч.** „Авадзень“ ня выходзе і ня ведама ці будзе выходзіць. Высылаем Вам адзін нумар „Маланкі“ на пробу.